

## T G H I D ?

*Ta' Ĝuži MICALLEF GRIMAUD*

Inħobbok !

X'kelma !

Kemm għidnieha lil xulxin  
b'leħen mksur b'biki ġewwien ta' ferħ  
taħt sema jsewden sajfi,  
b'xi kewkba fiċċi, lil hawn u 'l hinn,  
li tfeġġ u tilma w tgħib,  
u terġa' tfeġġ u tilma !

X'seher ta' kelma !

Taf l-ġħala dat-tferfir,  
dal-ferħ ta' ġenn,  
dal-qbiż tal-qalb f'sidirna ;  
dal-ifiq u dat-tregħid,  
dad-dmugħ,  
dil-ħlewwa kollha  
niezla diliuyju dwarna?

Taf l-ġħala l-estasi?

Taf l-ġħala kif ngħiduha lil xulxin,  
dil-kelma,  
fuq l-art ma jibqa' ħadd ħlief jien u int,  
u l-ħsejjes biss jinstemgħu  
ta' żewgt iqglub  
qalb waħda?

Tgħid għax iż-żewġitna,  
lili w lilek,  
is-setgħa tal-Hallieq  
u t-tnejn tagħmilna,  
int omm,  
u jien missier,  
ta' dinja gdida?